

፪ይ ሰንበት ዘፍልሰታ

ነሐሴ 9 2013 ዓ.ም.(08/15/2021)

ጋኔን ንዓለም መሊኸዋ አሎ እሞ ራሕርሓልና!



መዝሙር: ዛቲ ይኢቲ.ማርያም ማኅደረ መለኮት...እዚአ እያ ማርያም መኅደር መለኮት ሰንበት ክርስቲያን ዝተሰምየት።ከምቲ ዳዊት ዝበሎ አዲንተይ አብ ልዕሊ ነዋሕቲ አድባርት ገጸይ ጠመትኩ እዚአ ቅድስቲ ድንግል እያ ካብ ኩሎም ፍጥረት እትበልጽ ናይ መለኮት እሳት ዘይአውዓያ።

ንባባት: ሮሜ 11: 13-32፥ 2ዮሐ 1: 1-7፥ ግ.ሐ.27: 39-ፍ፥ ማቴ 15: 21-28።

ምስባክ: አዋልደ ነግሥት ለክብርከ ወትቀውም ንግሥት በየማንክ። በአልባሰ ወርቅ ዑፅፍት ወሑብርት።ናይ ነገስታት ውሉድ ንኸብርኺ እዮም፥ ብናይ ወርቂ ልብሲ ተጎናጺፋን ተሰሊማን፥እታ ንግስቲ አብ የማንካ ትቐውም። መዝ. 45: 9።

ኩልና አብ የማን አምላኽ ክንቀውም ዝተሓረና ኢና። ማርያም ንሰማይ መሪሓ ክተእትወና ምእንቲ ነዚ ሰንበት ብፍሉይ ክነስተንትን ንዕደም አሎና። እዋናት ፍልሰታ ብማርያም መገዲ ሰማይ ክንደሊ እሞ ጉዕዞና ምስአ ክንገብር ንምህለል። ምስጢር ምህልላና ኩልና ደቃ ብሓደ አብ አምላኽ ክተብጽሓና እዩ።

ንማርያም ምፍላጥ ማለት ንግብሪ አምላኽ ምፍላጥ እዩ፥ አብአ ተግባር እግዚአብሔር ንርእዮ። ማኅደር ልዑል ንብላ ምኽንያቱ አብአ ካልአይ አካል ቅድስቲ ስላሴ ኃዲሩ ካብአ ባህርና ስለ ዝወሰደ። ማርያም ውሃቢት አምላኽ ፍልይቲ ፍጥረት እያ። ነዚ ዕሞቕ ምስጢር አምላኽን ማርያምን ክንርዳእ ንማርያም ምሃርና ክንብላ ይግብአና።

አምላኽ አብዚ ፍሉይ ጊዜ ምህልላ ንነፍሲ ወከፍና ዝኸውን ቦታ ከምዘለዎ ይነግርን ይዕድምን አሎ። ኩልና ደቂ ሰብ ዓለትና እምነትና እንታይነትና ብዘየገድስ አብኡ ክንቀርብ በዚ ናይ ሎሚ ወንጌል ክንርእዮ ንኸእል። ማቴዎስ ወንጌላዊ ኢየሱስ ካብ ግዝአት እስራኤል ወጺኡ አብ ጢሮስን ሲዶናን ዝብሃል ቦታ ከምዝኸደ አብኡ ምስ ሓንቲ ከንአናዊት ሰበይቲ ከም ዝተራኸብ ጓላ ከም ዘሕወየላ ብኡ አቢሉ ፍሉይ መልእኽቲ ንነፍሲ ዝኸውን ከም ዝገለጸ ነንብብ። ኢየሱስ አብ ተልእኮኡ ካብ እስራኤላውያን ወጻኢ ከይዱ ከምዝተራኸበ ዝነግር ውሑድ እዩ። እዛ ከንአናዊት ሰበይቲ ካብቶም ብእስራኤላውያን ዝተጸልኡ ኃጢአተኛታት፥ አምላኽ ዘይብሎም፥ መምለኽቲ ጣዖት፥ ኮይኖም ዝርአዩ እያ ነራ። በዚ ይመስል ኢየሱስ ብዙሕ ክሰምዓ ዘይደለየ።

እዛ ከንአናዊት ሰበይቲ አብቲ ኢየሱስ ዘለዎ ቦታ መጺአ ጓላ ክምሕረላ ለሚናቶ። አብዚ ነፍስወከፍና አብ ኢየሱስ ዘለዎ፥ ዘሎና ኩሉ ጸገም ሒዝና ክንመጽኦ ይግባእ። ኃጢአትና እንታይ ምጂኑ ብዘየገድስ፥ መንነትና ብዘየገድስ አብኡ ገጽና ክንመጽእ ንዕደም አሎና።

ኢየሱስ ንኹሉ ከድሕን እዩ መጺኡ ግን ክንጥንቀቅ ዘሎና ነገር ኣሎ ኣብ “Universalism” ከይንወድቕ ማለት ኩሉ ድሒኑ እዩ ዘድሊ ነገር የለን ካብ ዝብል ግጉይ ትምህርቲ። ዕድመን ምሕረትን ብዘይ ዶብ ክብሃል እንከሎ ነፍስወከፍና ብዘይ ፍልልይ ማዕረ ዝኾነ ዕድል ምሕረት ኣምላኽ ተዋሂቡና እዩ ግን ከምቲ ንሱ ዝዕድሞ ክንምልስ እንተ ኸኣልና እዩ።

ቤተ ክርስቲያን ሎሚ በዚ ናይ ሎሚ ንባባትና ገራ እተመሓላልፈልና ኣምላኽ ዕድሚኡን ምሕረቱን ንውሱናት ወይ ውልቀ ሰባት ዘይኮነ ምሕረቱ ንኹሉ እዩ። ኣምላኽ ዝፈልዮ የብሉን ከም ዝናም ንኹሉ እዩ ዝህብ ጸላእቲ የብሉን ኩልና ዝተፈቐርና ኢና።

ነዚ እናኣስተንተንኩ ሓደ ዘንቡብክዎ ዛንታ ዘኪረ። ኣብ ሓደ ከተማ ብዙሓት ሰባት ዝቕመጥዎ ብዙሓት ዓበይቲ ንኣሸቱ፣ ሰብኡት ኣንስቲ ዝተፈላለዩ ቁመትን ቅርጽን ዘለዎም ይነቀሳቐሱ ነበሩ። እዎ ብሃንደበት ብርቱዕ ዝናም ንፋስ ዝተሓወሶ ክዘንብ ጀሚሩ። ዳርጋ ኩሎም ጽላል ኣረንጓዴ ነርዎም ሓደ ግን ካብ ናይ ኩሎም ብዘይመጠን ዓብይን ድልዱልን ነርዎ። ብዙሓት ጽላሎም ብብርታዕ ንፋስን ዝናምን ተሰባቢሩ። ናይ እቲ ብዓል ዓቢ ጽላል ግን ንበይኑ ተረፉ ስለዚ ንኹሎም ኣብኡ ክመጽኡ እዎ ከጽልሉ ካብቲ ብርቱዕ ዝናም ክድሕኑ ነገርዎም ብዙሓት ከኣ መጺኦም ካብ ምጥልቃይን ምብልሻውን ድኒኖም። እዚ ግን ነቶም ዝተሰብረን ንእሽቶይ ጽላሎም ዝደርበዩ (ትዕቢቶም ዘሕፍር ግብሮም፣ ዘይቅንዖም ዘይምእዛዞም) ኣብ ትሕቲኡ ንዝመጽኡ ጥራሕ እዩ። እዚ ነቲ ንኹሎም ደቂ ሰብ ዓለቶም ሕብሮም ዕድሚኦም ሃይማኖቶም ብዘየገድስ ኣብ ትሕቲኡ ዝሕዝ ኣምላኽ ይምሰል። ኣምላኽ ንኹልና ብዘይ ኣፈላላይ ኣብ ትሕቲኡ ክነብር ይዕድመና፣ ግን ንኹሉ ዝንኣሰን ዝዓበየን ክፍኣትና፣ ቂምታና፣ ኃጢአትና ደርቢና ኣብኡ ክንመጽእ ኣሎና። እዎ ስንድዎት ዲና ነዚ ክንገብር? ኣብ ሓደ ናይ ፖሎቲካ ፓርቲ ጽሑፍ ጽላልና ዓቢን ንኹሉ ዝኣክል ስለ ዝኾነ ንኹሉ ዝኸውን ቦታ ኣሎና ስለዚ ሕጂ ንዑ ዝብል ይንበቦ ነሩ። ንኹሉ ዘጽልል ንኹሉ ዝሕዝ ግን ምስ ናይ ኣምላኽ ክወዳደር እንከሎ ኢሚንት እዩ። ዕድመን ምሕረትን ኣምላኽ ዓብይን ሓያልን ንኹልና ዝኸውን መዳርግቲ ዘይብሉ እዩ።

ኣብ ኢሳያስ 56: 1-7 ዘሎ እንተ ኣንቡብና ንድለት ኣምላኽ ይገልጽ። ኣብ ርእሲ እቶም እሙናት እስራኤላውያን ነቶም ወጻእታኛታት ኣብ ኣምላኽ ጸገቦም ገርም ዘገልግልዎን ስሙ ዘፍቅሩን. . . ነዚኦም ናብቲ ቅዱስ እምባይ ከምጽኦም እዩ። ኣብ ቤተ ጸሎተይ ከኣ ኸሓጉሰኩም እዩ ዝብል ነንብብ። ኣብዚ ኣምላኽ ንኹሉ ብሕብረት ከምዝርኢ ነቶም ዘይፈልጥዎ ከይተረፈ ናብኡ ከምዝዕድም ንርኢ። ንኣብነት ክርስቲያን ምስ ኣስላም፣ ሂንዱ ምስ ቡዲስትስ፣ ቸርቻል ምስ ሂትለር፣ ኣረመን፣ ዘይኣምኑ፣ ናይጀርያ ምስ ቦኮራም፣ እስራኤል ምስ ሓማስ፣ ዒራቕ ምስ ኣይሲስ፣ ከምኡ ካልኣት ብሓባር ኣብ ሓደ ቤተ ጸሎት ብሓባር እንተ ዝጽልዩ ሎሚ ዓለምና እንታይ ምኾነት። ንኣና ዘይኣክል ኮይኑ እዩ ዝርኣየና ንኣምላኽ ግን ኩሉ ይኣክሎ እዩ ምኽንያቱ ንሱ ንታሪኽ ዝገብርን ዝቆጸጸርን ባዕሉ ስለ ዝኾነ። እዚ ዝበልናዮ ኣብ ሓደ ከመጽእ እንተ ኾይኑ ሓደ ቅድመ ኩነት ኣሎ ምስኡ ሓድነት ሃልይና ክነገልግሎን ክነፍቅሮን ኣሎና እዚ እዩ ኢሳያስ ዝብሎ ኩሉ ኣብ ትሕቲ ኣምላኽ ክኣቱ እዎ ጣዕሚ ምሕረቱን ፍቕሩን ከስተማቕር ይነግር።

ቅ. ጳውሎስ ናብ ሰብ ሮማ ዝጸሓፋ ዝተነበት እንተ ርኣና ምሕረት ንኹሉ ከም ዝተዋህበ ነንብብ። እዚ ግን ኣምላኽ ንዝኾነ የድሕን ማለት ኣይኮነን ምሕረቱ ነቶም ንመጻዕዕትኡ ከምቲ ንሱ ዝደልዮ ዝምልሱ ጥራሕ እዩ ዝህብ። ናይ እዚ ምኽንያት ክገልጽ እንከሎ ብፍርሃትን ብራዕድን ምእንቲ ናይ ገዛእ ርእሹም ድኅነት ሥርሑ (ፊሊጵ 2: 12) ይብል። ኣምላኽ ንኹሉ ዕድሚኡን ምሕረቱን ብኹሉ ክፋት ስለ ዝገበረ ታርኡ ገሩ እዩ። ንሕና ነቲ ዝዕድመና ዘሎ ዕድመና ተቐቢልና ተራና ክንገብር ኣሎና። ኣምላኽ ኣብ ዓለትና ወይ ኣብ ድሕሪ ባይታ ዘሎ ታሪኽና

ርእዩ አይኮነን ዘድሕነና ናተይ መልሲ የድሊ ክድሕን እንተ ኾይነ። ብርግጽ መበቆልና ዓቢ ሓገዝ አልኦ ከምቲ እሳራኤላውያን ሕሩያት ህዝበ አምላኽ እዮም እንተ ኾነ ነቲ ብአምላኽ ዝተዋህቦም ዕድመ ስለ ዘይተቐበሉ ክድሕኑ አይከአሉን። አረመን ዝነበሩ ግን ነቲ ሰናይ ዜና ስለ ዝተቐበሉ ድሒኖም።

አብ ናይ ሎሚ ወንጌል ክንምለስ ኢየሱስ አብ ምድረ ጥሮስን ሲዶናን አብ ምድረ አረመን ከም ዝኸደ ይነግር። አብ ማቴ 10:58 ዘሎ እንተ አንበብና ግን ንሓዋርያቱ አብ ምድረ አህዛብ ከይክዱ. . . . እንታይ ድኦ አብተን ዝጠፍኦ አባግዕ እስራኤል ጥራሕ ክኸዱ ይእዝዞም አብዚ ግን ባዕሉ ይኸይድ እቲ ቀንዲ ምኽንያት መኸዲኡ አይንፈልጥን አብዚ ግን ምሕረት አምላኽ ንኹሉ ከምዝኾነ ኽገልጽ ኢሉ እዩ። አብ መጀመርያ ኢየሱስ ንልመና እታ ከንኦናዊት ሰበይቲ ዝሰምዕ አይመስልን ምናልባት እምነታ ክፍትን ኢሉ ይከውን። ብኻልእ አዘራርባ አምላኽ ምሕረቱ ክህበና ብማዕሪኡ ካባና ዝሓቶ ነገር ክህልዎ ይኸእል እዩ። አብ ማቴ 17:20 ክንዲ ዘርኢ አድሪ እትኸውን እምነት እንተሓትኩም ይብል። ናይ እዛ ሰበይቲ እምነት ግን ካብቲ ዝድለ ዓቕን ንላዕሊ ኮይኑ። አብ ርእስና ንመለስ መን ካባና እዩ ክጽረፍ ዝደሊ ባርያ ህበይ እናበለ ብዘርእና ብወገና ክጸርፈና እንከሎ ሱቕ እንብሎ። እዛ ሰበይቲ ከልቢ እናተባህለት ንኹሉ ጸራቶ ነቲ ዘድላይ ጥራሕ እናበለት ራሕርሓይ ትብል ነራ። አብኪንዲ በቲ ዝብላ እትዕንቀፍ ብዝያዳ አብኡ ዘልኦ ፍቕርን አኽብሮትን ትገልጽ ነራ። አብ መጨረሻታ አቲ ሰበይቲ እምነትኪ ዓቢ እዩ ከም ዝበልክዮ ይኹነልኪ ኢልዋ።

አብዚ እንምሃሮ አምላኽ ወላ እኳ አብ ገለ እዋናት ክንርድኦን ክንቅበሎን ዝኸብደና ነገራት የውርደልና ካብ ምስማዕናን ካብቲ ዝሃበና ተስፋታት ካብ ምሃብ አየቋርጽን እዩ። አብቲ ዝደለዮ እዋን ይረድእና እዩ ሓንትስ ብትዕግስቲ ቀጺልና ከየቋረጽና ንለምና። አብ ሓቀኛ እምነት ከይመለሰሉ ሱቕ አይብልን እዩ። ከምቲ እዛ ከንኦናዊት ሰበይቲ ዝሓለፈቶ መሪር “acid test” ነፍስወከፍና ክንሓልፎ ዝግብኦና ፈተና አሎ። ነፍስወከፍና ምሕረት አምላኽ የድልየና።

አብዚ እዋና ሓደ ሓባራዊ ክግበር ዘለዎ ነገር አሎ ማለት ብሓባር ክንምልሶ ዝግብኦና አድላዩ ነገር አሎ። ንዕድመን ምሕረትን አምላኽ ክንምልስ እንተ ኾና አብቲ ሓደ ወዱ ኢየሱስ ክርስቶስ ክንኦምን አሎና። ሎሚ ኢየሱስ አብ ጥቓና አሎ። እዋ ብጥቓና እና ሓለፈ እንከሎ ሱቕ ኢልና ክነሕልፎ ዲና። መን ዝሓመመ አሎ አብ መንጎና? መን ወዱ ወይ ጓሉ ዝሓመሞ አሎ? አብ ኢየሱስ ይምጸእ ይለምን ይሕተት ኸው መልሲ ክረክብ እዩ። አብ ቅድሚኡ ቀሪብና ዘፈር ክዳኑ ንሓዝ አብ ቅድሚኡ ተምበርኪኽና ንለምና። አብ ቅድሚኡ እናነባዕና ንለምና። ክሳብ ዝሰምዓና ዓው ኢልና ንለምና። ንኹሉ እቲ ጸርፍን ውርደትን አእዛና ንዕጸ። ነቲ ንኦሽቱን ዝተሰባበረ ነገራትና ዋጋ አይንሃቦ አብ ኢየሱስ አብ ትሕቲ ዓቢ ጽላሉ ክንኦቱ አብኡ ጥራሕ ነተኩር። አብ ገለ እዋን አምላኽ ስለምንታይ ዘይሰምዓኒ ጸሊኡኒ እዩ ንብል እንተ ኾና ነዛ ከንኦናዊት ከልቢ (ሰበይቲ) ንዘክር። ጎይታይ ኢየሱስ ከይባረኽካኒ ምሕረትካ ከየርኦኽኒ አይሓድገካን እየ ንበሎ (ዘፍ 32:26)።

ካብዛ ከንኦናዊት ሰበይቲ ብዙሕ እንምሃሮ ነገራት አሎ፡

- ተፍቅር፡ ናይ ጓላ ጸገም ናት ገራቶ፡ ፍቕሪ ጓላ ናብዚ ወጸእተኛ ሰብ ከም እትቐርብ ገርዋ። ፍቕሪ ጓላ እናነጸጋ እንከሎ ከምእትቐጽል ገርዋ። ፍቕሪ ጓላ ነቲ ኹሉ ጸርፍን ምንጻግን ከምእትጸሮ ገርዋ። ፍቕሪ ጓላ አብ ቃል ኢየሱስ ፍቕርን ሓልዮትን ከምእትርኢ ገርዋ።

• **እምነት፡** እምነታ ንኢየሱስ ወዲ ዳዊት ኢላ ከምእትጽውዖ ገርዋ። በቲ ዝገብሮ ተአምራት ዝለዓለ ምድራዊ ስም ሂባቶ፤ ኢየሱስ ግን ነቲ ዝዓበዩ ምስጢሩ ከምእትርኢ ገርዋ። እምነታ ካብ ማንም ሓገዝ እትሓትት ናብ አማኒት ቀይርዋ። እናለመነት ዝጀመረት ኣብ ቅድሚኡ ተምበርኪኻ እምነት ከምእትገልጽ ኮይና። ብምሕታት ሓገዝ ዝጀመረት ብጸሎት ወዲአ።

• **ዘይስዓር ጽንዓት፡** ኣብ ኢየሱስ ክትቀርብ እንከላ እቲ እንኮ ሓጋዚአ ገራ እምበር ይሰምዓኒዶ ይኸውን እናበለት እናተጠራጠረት አይመጽአትን። ኣብ ፍቕሪ ዝተመስረት እምነት ሒዛ እያ ቀሪባ። ምስ ህጹጽን ግድነት ልመናን እያ መጺአ ስለዚ ከይረኽበት አይከደትን። ንእትደልዮ ክሳብ እትረክብ ዝመጽአ ይምጻእ ምልማን አይሓደገትን። ጸሎታ ካብቲ ዘድልያ ነገር ዝመንጨወ እዩ። አይከውንን አይሰምዓክን ዝብል መልሲ ንአኣ ቦታ አይነበሮን። ካብ ኢየሱስ ሕራይ ዝብል ክሳብ እትሰምዕን ክሳብ እትደልዮ እትረክብ ቀጺላ ለሚና። ነቶም ኣብ ከባቢአ ዝነበሩ ሓዋርያት፤ ህዝቢ እቲ ዝህብዎ ዝነበሩ ርኢቶ ዋጋ አይሃቡቶን። ኣብቲ እትደልዮ ጥራሕ አተኩራ ትልምን ነራ።

ታሪኽ ናይ እዛ ከንአናዊት ሰበይቲ ኣብ ፍቕሪ ኣብ እምነትን ኣብ ሕይወትና ኣብ ክንገብሮ ዘሎና ከም እነተኩር ይገብረና። ነቲ ኹሉ ዝገጥመና አሉታዊ ነገራት ኣብ አውንታዊ ነገራት ክሳብ እንቕይሮ ብቕጻሊ ከይደኸምና ክንሓትት ኣሎና። ኣብ ሕይወትና ምስ ምሉእ እምነት ሒዝና ክንጉዓዝ ይግባእ ኣብ ገለ እዋን አምላኽ ዘይፈትወና ዘይግደሰልና ኮይኑ ክርአየና ይክእል እዩ እንተ ኾነ ከምኡ አይኮነን። ቀጺልና ጸሎት ክንገብር ኣሎና። እዚ ማለት ግን ናይ ጸሎትና መልሲ ኩሉ ጊዜ ንረክብ ማለት አይኮነን። ቀጺልና ክንጽቢ እንከሎና አምላኽ እንታይ ከምዘድልን እንታይ ምጂኑን፤ እቲ ዝበለጸ ንአና ዘድሊ ኸአ እንታይ ምጂኑ ከም እንርኢ ይገብረና። እቲ ቀንዲ ንአና ዘድልየና ንድለታትናን ሕልምታትናን ዘማልእ አይኮነን ዋሕስን ሰላም ዝህበና ምስ አምላኽ ሓደ ዝገብረና ጥራሕ እዩ።

ኣብዚ እዋን ኣብ ምህልላን ኣብ ጸሎትን ጸምን ዘመነ ፍልሰታ ኣብ እንርከበሉ ዘሎና ነዚ ኩሉ ዝበልናዮ ፍሉይ ትርጉም ክንረኽበሉ ንኽእል። ማርያም ምሉእ ሕይወታ ብምሉእ እምነት ዝተገደዘት፤ ንድለት አምላኽ ሕራይ ዝበለት፤ ኣብቲ ጽንኩር እዋን ኣብ ቀራንዮ ንሞት ወዳ ብእምነት ጸኒዓ ዝተቐበለት ፍልይቲ ፍጥረት እያ። ሎሚ ንሕና ደቂ ማርያም እምነትና ምስ ወዳ ዘሎና ርክብ ከመይ ኣሎ? ዓበይትን ንኣሽቱን ፈተና ሽግር ክገጠመና እንከሎ ኣብ መን ንጎዩ? ካብ ሰባትን ከባቢአይን ንዝመጽአኒ ፈተና ብከመይ እቕበሎ? ነዝን ካልእን መልሲ ክንህበሉ እሞ ኣብ ቅድሚ አምላኽ ቀሪብና ምስኡ ክንዛረብ የድልየና። እዛ ከንአናዊት ሰበይቲ ጓና እንከላ እሞ ኩሉ ውርደትን ጸርፍን እናሰምዐት ኣብ ኢየሱስ ዘልአ እምነት ከምዘይ ቀየረት ሎሚ ንሕና እምነትና ክንሕድስ ኣብ አምላኽ ክንምለስ ምቹእ እዋን ረኺብና ኣሎና።

ንመድኃኔ ዓለም ክርስቶስ ብወላዲትካ ተለመነልና ንበሎ። ነናትና ድኽመትን ኃጢአትን ሒዝና ራሕርሓለና ንበሎ፤ ማርያም መገዲ ምሕረት ክትነግረና እንከላ ወደይ ዝብለኩም ግበሩ እያ እትብለና እሞ ድላይ ወዳ ክንገብር መንጎኛ ኩንና ንበላ።

ጉዕዞ ጸሎትናን ጸምናን ምህልላናን ምሕረት ሰላም ዘውርድ ይግበረልና።

አባ ንጉሠ ፍሥሓ